

# ሰንበት ዘኒቀዲሞስ

23 መጋቢት 2004 ዓ. ም. (1 April 2012)

## “ፈኑ ብርሃነከ ወጽድቀከ”

**መዝሙር:** “ኒቆዲሞስ ዝስሙ ናብ ኢየሱስ ከደ ረቢ ሊቅ ንስኻ መምህር ኮንካ ካብ አምላኽ ከም ዝመጸእካ ንሕና ብኣኻ ንአምን ኢና ከም ወዲ አምበሳ በጥ ኢልካ ደቂስካ ብትንሣኤኻ አተንስአኒ”።

ንባባት: ኤፈ 5:8-14፣ 1ዮሐ 4:18-ፍ፣ ግ.ሐ.5:34-ፍ፣ ዮሐ 3:13-18

**ስብከት:** ሐወጽከኒ ሌሊተ ወፈተንኮ ለልብየ፣ አመ ከርከኒ ወኢተረክበ ዓመጸ በላዕሌየ፣ ከመ ኢይንብብ አፉየ ግብረ እንላ እመ ሕያው። “ንልበይ ተዓዘብካዮ ብለይቲ በጻሕካዮ፣ መርጫርካንስ ገለ ክፉእ አይረኽብካን፣ ብአፈይ ከም ካልኣት ሰባት ክፉእ አይዛረብን እየ” መዝ. 17:3።

ዘሎናዮ ጊዜ እዋን ተሓድሶን ንስሓን እዩ። ምስ ዓበኻ ካልአይ ጊዜ ከመይ ገርካ ክትውለድ ይክአል ዝብል ሕቶ ኒቆዲሞስ ዝተባህለ ምሁር እስራኤላዊ ዘቕረቦ ሕቶ እዩ። ቅድሚ ኣብ ትንታኔ ምእታውና መን እዩ ኒቆዲሞስ? ኒቆዲሞስ ሓደ ካብ ፈሪሳውያን መራሕን መምህርን አባል ባይቶ አይሁድ እዩ ነሩ። ነቲ ክርስቶስ ዝገብሮ ዝነበረ ብቐረባ ዝከታተል ዝነበረ ንሓቂ ክፈልጥ ዝደሊ ዝነበረ እዩ። ኣብ ወንጌል ዮሐንስ ሰለስተ ጊዜ ተጠቐሱ ንረኽቡ። 1. ኣብ ምዕ 3 ሎሚ ዝተነበ። 2. ኣብ ዮሐ 7:50~51 ”ሓደ ኻብቶም እቲ ቐድም ብለይቲ ናብ ኢየሱስ መጺኡ ዝነበረ ኖቆዲሞስ፣ ሕግናኽ ንሰብ ቅድም ከይሰምዖን እቲ ዝገበሮ ኸይፈልጠንዶ ይፈርዶ እዩ በሎም” ብዛዕብኡ ንርኢ። 3. ኣብ ዮሐ 19:39~42 ዘሎ ኸኦ ኢየሱስ ምስ ሞቶ ንሬሳ ምስ ዮሴፍ ብዓል አርማትያስ ኮይኑ ካብ ጲላጦስ ፍቓድ ሓቲቱ ከም ዝቐበረ ወንጌል ይነግረና። ድሕሪዚ ብዛዕብኡ ብዙሕ ዝዛረብ አይንረክብን ኣብ ቀዳሞት ዘመናት ክርስትና ብሰማዕትነት ከም ዝሞተ እሞ ብስሙ ቤተ ክርስትያናት ከም ዝተሰርሐ ይንገር። ኣብ ምስራቕ ሓደ ካብቶም ቅዱሳን ይቐጽጸር።

ናይ ሎሚ ወንጌል ኒቆዲሞስ ብለይቲ ናብ ኢየሱስ ከም ዝመጸ ይነግረና። ለይቲ ምልክቲ ዋሕዲ እምነት እዩ። ብርሃን እምነት ዝጎደሎ ኣብ ጸልማት እዩ ዝነበር። ብኻልእ ከአ ምልክት ፍርሓት እዩ። ዝፈርሕ ከይርአ ብጸልማት ክፉእ ግብረ ይገብር። ጸልማት ተጎልቢቡ ዝኸይድ ናይ ድሓን አይኮነን። ናይ ኒቆዲሞስ ጉዳይ ግን ብርሃን እምነት ክረክብ ኢሉ እዩ።

### ዕላል ምስ ኢየሱስ:

ኒቆዲሞስ ንኢየሱስ ንበይኑ ኣብ ጽምዋ ካልኣት ዕላሉ ከይርብሽዎን ዝአክል ጊዜ ክረክብ ኢሉ መጺእዎ። ተባዕን ቀሩምነገር ዘልኦ ርክብ ክገብር። ንኢየሱስ ኣብ መንጎ ብዙሕ ነገር ተዋሒጥና እንከሎና ክንረኽቦ ክነዕልሎ ክንዛረቦ ከምኡ ዝብለና ክንሰምዖ ቀሊል አይኮነን ኣብ ጽምዑ ቦታ ንበይንና ክንዕልሎ እንተ ኸኦልና እንኸዶ ጉዕዞን ክንገብሮ ዝግብአናን ክነግረና እዩ። ኒቆዲሞስ ንኢየሱስ በቲ ዝገብሮ ዝነበረ ብማዕዶ ዝረአዮን ዝሰምዖን ተደሪኹ እዩ ክሓቶን ክፈልጥን መጺኡ። ንሱ በቲ ግዚኡ ዝነበረ ፍልጠት ዝለዓለ ፍልጠት ነርዎ እዩ እንተኾነ ዕጉብ አይነበረን። ንምንጪ ፍልጠት ባዕሉ ክሓትት ኣብ ቅድሚኡ ኮይኑ ሕቶታቱ አቕሪቡ። “እዚ ንስኻ እትገብሮ ዘሎኻ አምልኽ ምስኡ ዘሎ ጥራሕ እዩ ዝገብሮ” እናበለ መጀመርያ እምነቱ ገለጹ። አምላኽ ምሳና ከምዘሎ ክነርኢ እንተ ኸኦልና ሰባት ኣብ አምላኽ ክምለሱ ቀሊል እዩ። ግብርና ዘረባና ሕይወትና ኩሉ ናይ አምላኽ ነገርዶ የርኢ ወይስ ናተይ ግብረ? ኣነ በቲ ዝገብሮ ዝብሎ ካልኣት

አምላክ ከምዝርእዩ ድዩ ዝገብር ወይስ ካልእ መገዲ እየ ዝሕብር ኢልና በበቲ ዘሎና ሕይወት ንግዲና ክንገብር ይግብኡና።

**መንግስቲ አምላክ ክንርኢ ከምብሓዲሽ ክንውለድ ኣሎና፡**

ነቆዲሞስ እምነቱን ትዕዛብቱን ምስ ገለጸ “እዚ ጀሚርካዮ ዘሎኻ ጉዕዞ እምነት ብምልኡ ክትቐበሎ ከምብሓዲስ ክትውለድ ኣሎኻ” ተባሂሉ። ኣብ ቋንቋ ኢየሱስ ከምብሓዲስ ምውላድ ክብሃል እንከሎ ኣብ ኢየሱስ ኣሚንካ ሓዲስ ጉዕዞ ሕይወት ምኽታል እዩ ዘስምዕ። ከምብሓዲስ ክንውለድ ክንገብር ዝግብኡና ኣሎ። ኢየሱስ ንኒቆዲሞስ ከረድኦ ኢሉ “ሰብ ካብ ማይን ካብ መንፈስ ቅዱስን እንተ ዘይተወልደ ናብ መንግስቲ አምላክ ኪኣቱ ዝኽእል ከቶ የልቦን” እናበለ ገሊጽሉ። ጥምቀትን እምነትን ንሰብ ከምብሓዲስ ከም ዝውለድ ይገብር። ኣብ ጥምቀትና ከምብሓዲስ ንውለድ መንፈስ ቅዱስ ኣባና ሓዲሩ ሓደስቲ ፍጥረት ንኸውን። ምስጢራት ኩሎም ጸጋ መንፈስ ቅዱስ ስለ ዘውህቡና ሓደስቲ ፍጥረት ይገብሩና። ኢየሱስ እምብኣር ንኒቆዲሞስ ኣብኡ ዝኣመነ ከምብሓዲስ ከምዝተወልደ እዩ ገሊጽሉ።

ጊዜ ጸም ኣርብዓ ብኃጢአትና ተነሲሕና ከምብሓዲስ ሓደስቲ ፍጥረት ክንከውን ዝሕግዘና ጊዜ እዩ። ብኃጢአቱ ዘይተነሲሕ ተሓድሶ መንፈስ ክለብስ ኣይክእልን እዩ። ምስ ኢየሱስ ከነዕልል ክስምዓና ክንሰምዖ እንተ ኾና ኣብኡ ክንኣምን ክንሳሕ ኣሎና።

ኒቆዲሞስ ጽምአት ሓቂ ስለ ዝነበሮ ክበርሃሉ ደጋጊሙ ኢዩ ንኢየሱስ ሓቲቱ። ኢየሱስ ትምህርቱ ብምቕጻል ነቲ ኣብ ዘተልቕ 21:9 ጠቕሱ “ከምቲ ሙሴ ኣብ በረኻ ገተመን ዝሰቕሎ ወዲ ሰብ ድማ ኸምኡ ኺስቀል እዩ” በሎ። እሳራኤላውያን ብተመን ምስተነኸሱ ኣብቲ ኣብ ባላ ዝተሰቕለ ናይ ኣስራዚ ተመን ዝረኣዩ ይሓውዩ ከም ዝነበሩ ኩሉ ክድሕን ዝደሊ ኣብ ስቕለትን ሞትን ትንሣኤን ክርስቶስ ክኣምን ኣለዎ እናበለ ኣነጺሩ ነገርዎ። ኣብ ጥበበ ሰሎሞን 16:6 “እዚ መከራ እዚ መጠንቐቕታ ምእንቲ ኪኸውን ንቐሩብ እዋን ጥራይ ጸንሐ ብድኅሪኡ ንትእዛዝ ሕግኻ ምእንቲ ከዘክሮም ምልክት ምድኃን ተመን ኣስራዚ ሃብካዮም” እናበለ ስቕለት ናይ ኩሉ ማእከል ከም ዝኾነ ይገልጽ። ኒቆዲሞስ ናይ እዚ ትምህርቲ ኣፍልጦ ስለ ዝነበሮ ክርድኦ ይኽእል እዩ።

**ኣብ ኢየሱስ ምእማን ካልእ ኣማራጺ የብሉን፡**

ፍቕሪ አምላክ ብኢየሱስ ተገሊጹና። ኣብዚ መግለጺ ፍቕሪ አምላክ ዝኾነ ኢየሱስ ዘይኣምን ኣብ ጸልማት ኣብ ሞት እዩ ዝነብር ስለዚ ኣባይ እመን ዝብል ዕድመ ንኒቆዲሞስ ቀሪብዎ። ምስ ኢየሱስ ዘዕልል ኣብ መጨረሻታ ኣብኡ ክኣምን እዩ ዝዕደም። ነታ ሳምራዊት ሰበይቲ ድሕሪ ብዙሕ ዕላልን ትምህርትን ኣብ መጨረሻታ ኣብኡ ክትኣምን እዩ ነገርዎ። ኒቆዲሞስ እውን በዚ ጉዕዞ እዩ ሓሊፉ። ንዕድመ ኢየሱስ ዝነጽግ ኣብ ጸልማት እዩ ዝነብር። “ብርሃን ናብ ዓለም መጸ ደቂ ሰብ ግና ግብሮም ክፉእ ስለ ዝኾነ ካብ ብርሃን ጸልማት ፈተዉ” እናበለ ናይ ደቂ ሰብ ትሪ ልቦም ገሊጽሉ። ኒቆዲሞስ ኣብ ብርሃን ክርስቶስ ኣትዩ እንታይነት ክርስቶስ ተቐቢሉ። ሕይወትና ብዘይ አምላክ ክነብር ከሎና ኣብ ጸልማት ኣብ ዘይዕሩፍ ሕይወት ኣና እንንብር። እዚ ሒዝናዮ ዘሎና ጊዜ እምብኣር ኣብ ብርሃን ክርስቶስ ክንኣቱ ክሕግዘና ኢላ ቤተ ክርስትያን ተዓወቱ ደቂ ብርሃን ኩኑ ትብለና ኣላ።

**ሕይወት ኒቆዲሞስ ሕይወትና ንግበር፡**

- **ኣብቲ ኢየሱስ ዝርከቦ ንምጻእ፡** ኒቆዲሞስ ንኢየሱስ ኣብ ዘልኦ ከይዱ ረኺብዎ ኣሚኑ ከም ብሓዲስ ተወሊዱ ምስክር እምነቱ ንግሳ ኢየሱስ ብድፍረት ሓቲቱ ቀቢርዎ። ሓንሳብ ንኢየሱስ ምስ ረኸበ ኣይተመልሰን። ሎሚ ኣነን ንስኹምን ቦታ ኢየሱስ ክንረክብ እዎ ክንሕደስ እሙናት ተኸተልቱ ክንከውን ንሕተት ኣሎና። ንኢየሱስ ክረክብ እኸይድ ኣሎኹ እናበልና ንዝንገረም ዘለዉ ንዑናይ ናብ ኢየሱስ ኢልና ኣብ ቤተ ክርስትያኑ ኣብ ቅዱስ ሕይወት ክኣትዉ ንዓድሞም ንምርሓዮም።
- **ብምስጢረ ንስሓ ነጺሕና ከም ብሓድስ ንወለድ፡** ንዝሓለፈ ሕይወትና ርኢና ኣብ ሓዲስ ምዕራፍ ሕይወት ንእቶ። ብኃጢአትና ክንእመን ቀሊል ኣይኮነን። ጸልማት ዝጎልበዎ

ሕይወት ክንፋልፍ ግድነት እዩ። ስጋና ተሳቢ ዘይብል ሕሱም ጸላኢና እዩ ስለዚ ክንስዕር ቆራጻት ክንከውን ይግብኣና። ኣብ መንበረ ኑዛዜ ቀሪብና ኃጢአትና እንተ ተነሳሕና ዳግም ክንውለድ ኣና።

- **አምላኽ ዘፍቀረና ፍጥረት ኣና።** ፍቕሪ አምላኽ ብኢየሱስ ክርስቶስ ተገሊጹልና። ኣብ ምትርጓም ቅዱስ መጽሓፍ **“ፍቕሪ”** ዝብል ቃል ክንጥንቀቕሉ ኣሎና። ኣብ ቋንቋ ግሪኽ ፍቕሪ ክብሉ እንከለዉ ሰለስተ ነገር እዩ ዘስምዕ (1) **“Eros”** ናይ ጾታ ፍቕሪ (ኣብ መንጎ ሰብኣይን ሰበይትን ዝህሉ ፍቕሪ ኣብ መርዓ ዘምርሕ) ኣብዚ ክንቅበል ጥራሕ ኣና እንደሊ፣ (2) **Philia** በቲ ጽቡቕ ዝረኣኹ ጽቡቕ ዝስሕበካ ናይ ምስዓብ ወይ ምኽታል ፍቕሪ (ኣብ ኹዕሶ እግሪ ሰባት ብሓንሳብ ኣብ ሓንቲ ጋንታ ዝገብርም) ኣብዚ ክንህብን ክንወስድን ንደሊ፣ (3) **Agape or sacrificial Love** ኣብዚ (ሓንቲ ኣብ ማህጻና ዘሎ ሕጻን ምእንትኡ ኣብ ሞት ክሳብ ምብጻሕ እተርእዮ ፍቕሪ) ክንህብ ንምነ። እግዚኣብሔር በዚ ዳሕረዋይ ፍቕሪ እዩ ዘፍቀረና። **“አምላኽ ንወዱ በጃ ኽሳዕ ዚህብ ክሳዕ ክንድዚ ንዓለም ኣፍቀራ”**። ኣብዚ እዩ ኣብ መንጎናን ኣብ መንጎ አምላኽን ዘሎ ፍልልይ ዝርኣ። አምላኽ ይህብን ይሓድግን፣ ንሕና ንቅበልን ንርስዕን። ምሃብ ምልክት ፍቕሪ አምላኽ እዩ። እዚ ዓይነት ፍቕሪ እዩ አምላኽ ኣባና ዘርእዮ። እዚ ዓይነት ፍቕሪ ኣብ መንጎና ክንገግሶ ኣሎና። እዚ ዓይነት ፍቕሪ ኣዩ ኣብ መንግስተ ሰማይ ዘሎ። እዚ ዓይነት ፍቕሪ ዘይርከቦ እቲ ገሃነም እሳት እንብሎ እዩ። ፍቕሪ አምላኽ ክነስተማቕር ትሑዛት ኣና። ዘየፍቅር ኣብ ጸልማት እዩ ዝነብር።

ሓደ እዋን ሓንቲ ቅድስቲ ንአምላኽ ኣብ መንጎ መንግስተ ሰማይን ገሃነም እሳትን ዘሎ ፍልልይ ኣርእየኒ ኢላ ጸልያ ይብሃል። እግዚኣብሔር ልመናኦ ተቐቢሉ መልኣኽ ልኢኹ መጀመርያ ኣብ ገሃነም እሳት ወሲድዋ። ኣብኡ ብዙሓት ኣሰብኡትን ኣንስትን ኣብ ሓደ ነውሕ ጣውላ ብዙሕ በብዓይነቱ ዝኾነ መግቢ ዝተሰርጎ ተቐጫጦም ረኣየት ሓደ ካብኦም ግን ዝበልዕ ኣይነበረን። ኩሎም ጉሁያትን የባህቑዉ ነሮም። ካብኦም ንሓደ ስለምንታይ ዘይትበልዑ ድኣ ኢላ ሓቲታቶ። ኢዱ ኣርእይዋ። ነውሕ ማንካ 4ft ዝኾውን ምስ ኢዶም ተኣሲሩ ክበልዑ ኣብ ዝፈተናሉ እቲ መግቢ ኣብ ምድሪ ከምዝቀድኹ ነገርዋ። ክንደይ ዘሕዝን እዩ እናበለት ጉህያ። ካብኡ እቲ መልኣኽ ኣብ መንግስተ ሰማይ ወሲድዋ ኣብኡ እውን ልክዕ ከምቲ ኣብ ገሃነም እሳት ዝረኣየቶ ሓደ ዓይነት መግቢ ኣብ ነውሕ ጣውላ ኣሰብኡትን ኣንስትን ብክልቲኡ ወገን ተቐጫጦም በብዓይነቱ ምግቢ ተቐሪቡ ኣብ ኢዶም 4ft ዝምንውሑ ማንካ ኣብ ኢዶም ተኣሲሩ ርእያ። ከምቶም ኣብ ገሃነም እሳት ዝረኣየቶም ዘይኮነ ኣብዚ ኩሎም ሕጉሳትን ዝስሕቑን ርእያቶም። ከመይ ኢልኩም ትስሕቑን ሕጉሳትን ኣሎኹም ኣብ ከምዚ ኩነታት እንከለኹም ኢላ ንሓደ ካብኦም ሓቲታቶ። ርኣዩ እናበለ ሓደ ካብኦም ነነድሕድና ንመጋገብ እናበለ ኣርእይዋ ይብሃል። ንሕና ሎሚ ኣብ መንጎና ኣብ መንጎ ስድራና ጎረባብትና ኣብ ቤተ ክርስትያና ኣብ ዓለምና ከምኡ ክንብል ንክእልዶ? ነዚ ንገብሮ እንተ ኾና ካብ መንግስቲ አምላኽ ርሑቓት ኣይኮናን።

ሎሚ በዚ ብሩኽ ሰንበት ቤተ ክርስትያን ንአምላኽና ክንረኽቦ ኃጢአትና ተኣሚና ክንዕረቕ ጸግኡን በረኽቱን ክንቅበል ትነግረና ኣላ። ደቀይ ስምዑኒ ከም ኒቆዲሞስ ተዓወቱ አምላኽ ሕሹኽ ክብለኩም ኣብ ቤቱ ኣብ ደቁ ኣብ ኩሉ ድለይዎ ትብለና ኣላ። ምስ አምላኽ ክንራኽብ እዋኑ እዩ። ንኹሉ ንአምላኽ ከይንረክብ ከይንሰምዕ ከልኪሉና ዘሎ ሎሚ ንስዓሮ እሞ ኣብ ብርሃን ክርስቶስ ኣቲና ብጌጋና ተኣሚና ከምብሓዲስ ንወለድ።

ፍቕሪ ዝመለለይኻ አምላኽይ ብኸፍኣተይ ከይሓፈርኩ ደፊረ ክቐርበካ ጸጋኻ ሃበኒ ክሕደስ ክልወጥ ትብዓት ጸጋ ሃበኒ እናበልና ነዚ ናይ ፍቕሪ ዝዓበየ መግልጺ ዝኾነ መስዋዕቲ ቅዳሴ በዚ መንፈስ ነዕርጎ ።

ኣባ ንጉሠ ፍሥሓ